

Prisila ti Akilasi— **BANSADI YA NZAMBI NA BISIKA MINGI**

Kikuma ya Leso :

Na nsuka ya leso yai, bana ya me zaba Yesu ntete ve, bo ta kubalula ntima na Yandi; mpi nde bana ya zaba Yesu dezia to mona nzila kusadisa bana ya nkaka kuyela na kikristo na bo.

Baverse ya Leso : Bisalu 18:2-5, 18-19, 24-27a; Roma 16:1-4; 1 Korinto 16:19;
2 Timoteo 4 :19.

Verse ya Kulonguka : Galatia 6:10—“Yo yina, ntangu yonso ya beto ke mona mpila, beto sala bantu yonso mbote, nkutu bampangi na beto bakristo.”

Ntumwa Paulo sonikaka verse yai na bakwidi (bakristo), na dibundu na cite ya Galate.

Yula bana : (bo lenda tala verse Galatia 6:10 na carte)

- Ntangu Paulo tubaka “beto”, yandi zolaka kutuba nani ? (Yandi ti bakristo yonso.)
- Nge banza nde nge ti mono lenda vanda na kati ya “beto” yai mpi ? (Eee.)
- Beto fweti sala mbote sambu na inki bimvuka zole ya bantu ? (1. Bantu yonso, 2. Bakwikidi.)
- Inki mambu kuluta nene nge lenda sala na muntu ya me zaba Yesu ntete ve? (Kusonga yandi Nsangu ya Yesu.)
- Inki mambote nge lenda sala sambu na muntu ya me zaba Yandi? (Longi, kuwa mabanza ya bana.)

Bankunga—Bankunga ya bana zaba, ya ke tuba mambu ya kusadila Yesu.

Nkunga mosi nge lenda yimba kele:

Kisalu mingi kele awa (Pema kuna)
Kisalu mingi kele awa (Pema kuna)
Kisalu mingi kele awa (Pema kuna-a)
Kuna na-a zulu (O Nzambi)

Mfumu, o Mfumu, Mono ta tonda Nge (O Nzambi)
Mfumu, o Mfumu, Mono ta tonda Nge (O Nzambi)
Mfumu, o Mfumu, Mono ta tonda Nge-e
Kuna na-a zulu !

Kuyantika lesò (histoire):

Mwana mosi zina ya Mambu tubaka nde yandi zolaka kusadila Nzambi. Konso ntangu, Mambu songaka bibuti na yandi nde, "Lumbu mosi, mono ta sadila Nzambi."

Konso ntangu bo vandaka kuvutula nde, "Eee, mbote. Yo ta pesa beto kiese kana nge ta sadila Nzambi."

Kansi, ntangu Pasteur lombaka Mambu kutunga kinduku ti mwana ya mpa na katì ya dibundi, yandi tubaka nde, "Ve, mono zola kusala yo ve. Kansi lumbu mosi, mono ta sadila Nzambi."

Pasteur songaka yandi nde, "Mwana yina ke na mfunu ya nduku na kusadisa yandi kuyela na kikristo na yandi. Fami na yandi kele bakristo ntete ve. Yo ta vanda mpasi sambu na yandi kuzinga na kikristo yandi mosi. Muntu ta binga yandi ve kukwisa na bisambu. Muntu ta bambukisa yandi ve kutanga Bible. Keti nge lenda mona mpila ve kusadisa yandi, kaka kutunga kinduku ti yandi?"

Mambu vutulaka nde, "Ve, mono zola ve kusala yo. Kansi lumbu mosi, mono ta sadila Nzambi."

Na nima ya ndambu bilumbu, longi ya ecole du dimanche kwisaka na Mambu diaka ti yulaka yandi nde, "Keti nge lenda sadisa Ntu Nene ndambu? Yandi ke na mpasi kumona baverse na katì ya Bible. Keti nge lenda songa yandi inki mutindu kumona mikanda, bakapu, ti banzila ya Bible? Yo ta sadisa yandi mingi."

Mambu vutulaka nde, "Ve, ve. Mono zola ve kusala yo. Kansi lumbu mosi, mono ta sadila Nzambi."

Na mposo, Tata songaka Mambu nde, "Bo ke na mfunu ya muntu kukomba nzo-Nzambi ti kutula bintuntu sambu nzo-Nzambi vanda kitoko na ntangu ya bisambu.

Kansi Mambu vutulaka nde, "Ve, ve. Mono zola ve kusala yo. Kansi lumbu mosi, mono ta sadila Nzambi."

Na nima, Pasteur tubaka diaka nde, "Mambu, mwana Kikutu zola mingi kuyimba na bisambu na nzo-Nzambi. Voix na yandi kele mbote, kansi yandi ke na boma. Nge ke yimbaka mbote. Keti nge lenda yimba ti Kikutu, beno zole, na nzo-Nzambi? Yo ta sadisa Kikutu sambu yandi vanda na boma diaka ve.

Mambu vutulaka nde, "Ve, ve. Mono zola ve kusala yo. Kansi lumbu mosi, mono ta sadila Nzambi."

Bana, inki beno banza? Keti beno banza nde lumbu mosi kwisaka nde Mambu sadilaka Nzambi?

Ikele ve. Konso ntangu yandi tubaka nde lumbu mosi, yandi ta sala yo. Nzambi pesaka yandi bampila mingi kusadila Yandi. Kansi konso ntangu, yandi tubaka kaka nde, ve, mono zola ve kusala yo."

Kukota na Lesò ya Bible:

Bible ke songa beto histoire ya bakala ti nkento na yandi ya vandaka ve bonso mwana yai 'Mambu' ata fioti. Konso sika bo vandaka, ntangu yonso, bo monaka bampila mingi kusadila Nzambi. Couple yai zingaka na bisika mutindu na mutindu, kansi na konso kisika bo vandaka, bo sadilaka Nzambi. Zina ya couple yai Prisila, nkento, ti bakala na yandi, Akilasi.

Lesò ya Bible—Mambu ya nene na lesò yai:

1. Prisila ti Akilasi vandaka nani?

Tanga :

www.teachingforafrica.com

Par l'ONG "Ministères pour Chaque Enfant" (MCE)

Bisalu 18 :2 Kuna yandi (Paulo) kutaka Muyuda mosi, zina na yandi Akilasi, muntu ya provense ya Ponti. Yandi ti nkento na yandi Prisila vandaka me katuka na nsi ya Italia, bo me kwisa kukuma na Korinto, sambu ntotila ya nene Klode tubaka nde Bayuda yonso fweti katuka na bwala Roma. Paul kwendaka kutala bo,

NB : Na mvula 49 na nima ya Yesu, Mfumu ya Roma zina ya Klode, yandi salaka nsiku nde Bayuda yonso fweti bika Roma. Ebuna Prisila ti Akilasi basikaka. Bo kwendaka kuzinga na Korinto, na ntoto ya beto ke binga Grese bubuyai. Kuna, bo vandaka kukuta Ntumwa Paulo.

Yula bana :

- Prisila ti Akilasi, bo zingaka wapi ? (Roma)
- Roma vandaka bwala ya inki mutindu ? (Ya nene, ya ngolo, kiti ya kimfumu ya Roma, na nsi ya Italie)
- Akilasi vandaka muntu ya inki dikanda ? (Yandi vandaka Muyuda.)
- Sambu na inki bo basikaka na Roma ti kumaka na Korinto, na nsi ya Grese ? (Mfumu Klode kulaka bayuda yonso na Roma, ti Akilasi vandaka Muyuda.)

Participatio ya bana :

Mwana mosi sala na théâtre bonso yandi kele Mfumu Klode ke pesa ordre kukula Bayuda na Roma. Bana ya nkaka tambula na sika bo kele, bonso bo ke bika Roma na mawa.

2. Ntumwa Paulo zingaka ti couple yai mvula mosi ti ndambu na Korinto, ti yandi salaka ti bo na kisalu ya maboko kutunga bantenta. Bisalu 18:3-5, 9-11.

Tanga: Bisalu 18:3-5

3 ebuna yandi (Paulo) yantikaka kuzinga na nzo na bo ti kusala kisika mosi ti bo, sambu yandi mpi vandaka kusala kisalu mosi ti bo. Kisalu na bo vandaka kutunga bantenta sambu na banzo.

4 Konso Kilumbu ya Kupema, Paulo vandaka kutuba na nzo ya bisambu ya Bayuda. Yandi vandaka kusosa mpila nde Bayuda ti bantu yina kele Bayuda ve, bo kukuma bakristo.

5 Kansi ntangu Silasi ti Timoteo katukaka na provense ya Masedonia, bo kwisaka kukuma na bwala Korinto, Paulo kudipesaka mvimba na kisalu ya kulonga. Yandi vandaka kusonga na Bayuda nde Mesia kele Yesu.

Yula bana:

- Paulo, na voyage na yandi missionnaire ya zole, vandaka kuzinga wapi? (Na nzo na bo, Prisila ti Akilasi)
- Bo yonso salaka sika mosi kusala inki? (Kutunga bantenta sambu na banzo)
- Kisalu mutindu yai, beto ke binga yo kisalu ya inki? (Kisalu ya maboko)

- Na kisalu yina, bo sadilaka nsuki ya ngombe sambu na kusalaka lele ya ngolo, ya kilo mingi. Bantu sadilaka lele yai kutunga bilele ya madidi, barideau, ti bantenta. Sambu na inki kisalu yina vandaka mfunu? (Ee, sambu bantu vandaka na mfunu na yo. Kansi ndinga ya Nzambi me luta mfunu. Yo mpi pesaka bo mpila ya kuzinga sambu bo lenda pesa ndinga ya Nzambi.)
- Sambu na inki nge banza Paulo satisaka Prisila ti Akilasi na kisalu yina? (Sambu yandi zabaka kisalu yina. Yo mpi pesaka yandi mpila ya kuzinga sambu yandi longa ndinga ya Nzambi kuna.)
- Wapi Paulo tubaka na bantu konso Kilumbu ya Kupema? (Na nzo ya bisambu ya Bayuda)
- Yandi vandaka kusosa inki? (Nde bo kuma bakristo, Bayuda ti bantu ya vandaka Bayuda ve)
- Nani diaka kwisaka sambu na kusadisa na kisalu ya Nzambi? (Silasi ti Timoteo)
- Yandi songaka Bayuda inki sambu na Yesu? (Nde Yandi vandaka Mesia)
- Keti yo ke monika nde couple yai Prisila ti Akilasi vandaka na kiese kupesa Ntumwa Paulo kisika ya kuzinga? (Ee, yo vandaka mpila kusadisa yandi sambu yandi vanda na mpila kusamuna ndinga ya Nzambi, ti yo pesaka mpi ntangu kusolula ndinga ya Nzambi.)

Participatio ya bana: Sala théâtre bonso bo ke tunga bantenta.

3. Prisila ti Akilasi, bo kwendaka ti Ntumwa Paulo na Efezo.

Tanga: Bisalu 18:18-19

18 Paulo vandaka bilumbu mingi diaka na Korinto, ebuna yandi bikisaka bampangi ya Dibundu kuna, yandi kwendaka na bwala Senkrea. Na Senkrea. . . yandi kotaka na maswa ti Prisila ti Akilasi sambu na kwenda na provense ya Siria.

19 Ntangu bo kumaka na bwala Efezo, yandi bikisaka Prisila ti Akilasi. Yandi kwendaka . . .

Yula bana:

- Ntangu Paulo zolaka kunata Nsangu ya Yesu na sika ya nkaka, yandi bakaka Prisila ti Akilasi kukwenda ti yandi. Sambu na inki nge banza yandi bakaka bo?
(Mbala ya nkaka, yandi yindulaka nde, ‘Prisila ti Akilasi kele bansadi ya mbote. Konso ntangu, bo vandaka kusosa inki mutindu bo lenda sadisa bakristo ya nkaka. Ebuna Paulo yindulaka kulomba bo kukwenda ti yandi na kisika ya nkaka, sika bantu me wa Nsangu ya Yesu ntete ve.)

Participatio ya bana:

Tuba na ritime—“Bo van-**da**-ka ban-**sa**-di. Ban-**sa**-di ya **Nzam**-bi.” (Repeter)

4. Ntumwa Paulo bikaka Prisila ti Akilasi bonso bantwadisi na dibundu ya Efezo.

Tanga: Bisalu 18:20-21

20 Bo yulaka yandi na kubikala ti bo bilumbu ya nkaka, kansi yandi buyaka.

21 Kansi yandi bikaka kupesa bo mbote nde : “Mono ta kwisa kuvutuka awa na beno kilumbu ya nkaka, kana Nzambi kuzola.” Ebuna yandi katukaka na Efezo na maswa.

Yula bana:

- Inki nge banza Paulo tubaka na Prisila ti Akilasi ntangu yandi bikaka bo na Efezo? (Longi, kuwa mabanza ya bana. Mbala ya nkaka yandi tubaka nde, “Mono ke tula beno ntima. Mono ke kwikila nde beno ta vanda kwikama na kisalu ya Nzambi.” To bandinga ya nkaka mutindu yina.

Participatio ya bana:

Tuba na ritime—“Kutwadisa—kusiamisa—kusadiisa!” (Repeter)

5. Prisila ti Akilasi sadisaka Apolo na ndinga ya Nzambi. Bisalu 18:24-28

Tanga: Bisalu 18:24-27a

24 Muyuda mosi, zina na yandi Apolo, kwisaka kukuma na bwala Efezo. Yandi butukaka na bwala Alesandria. Yandi zabaka kutuba mpenza, yandi zabaka Mukanda ya Nzambi mbote-mbote.

25 Bo (Prisila ti Akilasi) longaka yandi nzila ya Mfumu, yandi vandaka kudipesa mpenza na kuzabisa ti kulonga mbote-mbote mambu yina me tadila Yesu. Kansi yandi zabaka kaka mbotika yina ya Yoane vandaka kubotika bantu.

26 Yandi yantikaka kulonga na kikesa na nzo ya bisambu ya Bayuda. Ntangu Prisila ti Akilasi waka yandi, bo nataka yandi na nzo na bo, ebuna bo songaka yandi nzila ya Nzambi diaka mbote-mbote.

27 Na nima, Apolo zolaka kwenda na provense ya Akaya. . . . bo sonikaka mukanda na bakristo yina vandaka kuna sambu bo yamba yandi mbote. . .

Yula bana:

- Nani vandaka Muyuda ya kwisaka kuvisiter kimvuka ya bakristo? (Apolo)
- Apolo zabaka bansoniki ya Kuwakana ya Ntama. Yandi zabaka nde mitubi ya Nzambi mingi silaka nde Nzambi ta tinda Mvulusi. Yandi me waka mpi malongi ya Yoane-Baptiste nde ntama ve, Mvulusi ta kwisa. Yandi mpi me zwaka mbotika ya Yoane. Inki kondaka yandi? (Yandi me zaba mbotika ya Yesu ve. Yandi me botama ve na zina ya Tata, Mwana, ti Mpeve ya Santu na mpila Yesu longaka.)
- Apolo samunaka mambu ya mikanda ya Kuwakana ya Ntama tubaka sambu na Yesu—nde Mesia to Mvulusi ta kwisa. Prisila ti Akilasi waka Apolo samuna. Bo zabaka mambu mosi ya Apolo zabaka ve. Bo zabaka nde Mvulusi me sala inki? (Yandi me kwisa dezia, ti zina na Yandi Yesu Kristo. Ntangu yai, bakristo ke baka mbotika na zina ya Tata, Mwana, ti Mpeve Santu)
- Sambu na inki nge banza couple yai Prisila ti Akilasi bo bingaka Apolo kukwisa na nzo na bo? (Sambu bo yika malongi ya ta sadisa yandi, kukonda kupesa yandi nsoni na meso ya bantu.)
- Inki mutindu nge banza Apolo waka na nsi ya ntima ntangu yandi waka nde Mvulusi me kwisaka dezia, nde Yesu fwaka ti telemaka na lufwa? (Kiese ya mingi. Yo lungisaka yina ya yandi

vandaka kusamuna ntete.)

- Inki Prisila ti Akilasi salaka ntangu Apolo zolaka kukwenda samuna na mabundu na Provense ya Akaya? (Bo sonikaka lettre bonso kitemwe sambu na yandi, sambu mabundu kuyamba yandi mbote.)

Participatio ya bana—Bana tatu sala théâtre kusonga mpila Prisila ti Akilasi sadisaka Apolo na ndinga ya Nzambi.

6. Prisila ti Akilasi bo sadisaka banduku na bo ya ntama na Korinto. I Korinto 16:19

Tanga:

- Na nima ya bamvula iya, Ntumwa Paulo vutukaka na Efezo. Inki mutindu Prisila ti Akilasi solulaka ti nduku na bo ya ntama!
- Bu Paulo vandaka na Efezo, yandi sonikaka mukanda na dibundu na Korinto, sika yandi monaka Prisila ti Akilasi ntete. Mukanda yai kele I Korinto na Bible na beto. Na nsuka ya lettre yina, Paulo tindaka mbote na couple yina na dibundu na bo ya ntama na Korinto. Yandi sonikaka nde:
 - *I Korinto 16:19 Bantu ya badibundu yina kele na Provense ya Azia me tindila beno mbote. Akilasi ti Prisila ti bantu ya dibundu yina ke kutakanaka na nzo na bo, bo me tindila beno mbote mingi na zina ya Mfumu Yesu.*
 - Bakristo ya Korinto vandaka na kiese ya mingi na kuwa nsangu ya banduku na bo ya ntama. Prisila ti Akilasi vandaka bansadisi ya kwikama mingi. Kaka mbote na bo pesaka bakristo ngolo diaka!

Yula bana:

- Paulo vandaka wapi ntangu yandi sonikaka mukanda ya 1 Korinto? (Na Efezo)
- Dibundu ya Efezo vandaka kutanaka wapi? (Na nzo ya Prisila ti Akilasi)

Participatio ya bana—

Yimba ti kina: Bansadi ya Nzambi, O yea! (Repeter)

7. Prisila ti Akilasi bo vutukaka na kuzinga diaka na Roma.

Tanga: *Roma 16:1, 3-4*

1 Mono me tindila beno Febe, mpangi na beto ya nkento; yandi ke salaka kisalu ya Dibundu na bwala Senkrea.

3 Beno pesa Prisila ti Akilasi mbote; beto ke salaka kisalu ya Yesu Kristo nzila mosi ti bo.

4 Bo zolaka kufwa sambu na mono. Mono ke pesaka bo mersi; mono mpamba ve, kansi ti badibundu yonso ya bantu yina kele Bayuda ve, bo mpi ke pesaka bo mersi.

- Mvula na nima, bo vutukaka kuzinga diaka na Roma. Mfumu Claude, ya tulaka nsiku nde BaMuyuda yonso bika Roma, yandi me fwa bamvula sambanu me luta. Bo monaka bonso yo ta vanda kingonsa ve kana bo vutuka. Na Roma, bonso bo vandaka kusala na bisika ya nkaka, bakristo vandaka kutana na nzo na bo konso mposo. Paulo zolaka kusadisa bo, ebuna yandi sonikaka mukanda na dibundu na cité ya Roma. Mukanda yina kele mukanda ya “Roma” na Bible na beto.

Yula bana:

- Paulo tindaka lettre “Roma” na bakristo na Roma na diboko ya nani? (Febe, musadi ya nkento ya dibundu ya Senkrea)
- Sambu na inki nge banza yandi tindaka lettre yina ve na poste? (Babwate Postal vandaka ve na bilumbu yina. Mpila kutinda balettre vandaka kaka na diboko ya muntu.)
- Na kati ya mukanda yina, Paulo tindaka mbote na nani ? (Na Prisila ti Akilasi)
- Paulo tubaka inki sambu na bo ? (Yandi vandaka kusala kisalu ya Yesu nzila mosi ti bo.)
- Keti yai vandaka mambu ya mbote kutuba sambu na bo ? (Ee, mbote mingi.)
- Paulo tubaka nde bo zolaka kusala inki sambu na yandi ? (Bo zolaka kufwa. Yo ke monika nde bo vandaka kusadisa Paulo na ntangu ya mpasi ata yo tulaka luzingu na bo na kingonsa. Beto banza nde mambu yai salamaka na Efezo, sambu makelele vandaka ya ngolo na ville yina, mbala ya zole ya Paulo kwendaka kuna. Muntu mosi ya kwkilaka Yesu ve bendaka bantu kusala makelele mingi.)
- Nani pesaka bo mersi sambu na mambu yina? (Paulo tubaka nde mabundu yonso vandaka na ntima ya lutondo sambu na mambu ya Prisila ti Akilasi salaka. Bakristo na bisika mingi zabaka yo. Bo vandaka na luzitu ya nene sambu na couple yai, bansadi ya Nzambi na bisika mingi.)

Participatio ya bana:

Bana yimba ti kina: Bansadi ya Nzambi, O yea! (2X) (Mwana mosi-mosi tanga bazina ya babwala sika couple yai sadilaka Nzambi. (Roma, Korinto, Efezo) Na nima, bo tanga bazina ya babwala penepene na bo ya bo lenda sadila Nzambi.

8. Paulo bambukaka bo diaka, penepene na nsuka ya luzingu na yandi.

Tanga:

2 Timoteo 19:1a Pesa mbote na Prisila ti na Akilasi...

- Na nima ya bamvula sambanu diaka, Paulo vandaka na kati ya prison na Roma. Yandi zabaka nde yandi ta fwa ntama mingi ve.
- Ntangu yina, Paulo sonikaka mukanda na ntawadisi ya bakristo mosi zina ya Timoteo. Timoteo vandaka ntawadisi ya dibundu na Efezo, sika Prisila ti Akilasi vandaka ntete. Lettre yai ikele mukanda 2 Timoteo na Bible na beto.

- Ntangu yai, yo ke monika nde couple yai me vutuka diaka na Efezo, sambu Paulo lomba Timoteo kupesa bo mbote, ti yandi vandaka kuna na Efezo.

Yula bana:

- Bonso mpila yandi vandaka kusala, Paulo sonikaka bazina na bo ntete na kati ya mambote ya yandi tindaka. Nge banza nde yai ke songa inki? (Bo vandaka bantwadisi ya nene ya me sadisa yandi mingi, ebuna, yandi bambukaka bo ntete.)
 - Keti nge banza bo vandaka kusadisa Timoteo ti bakwikidi ya nkaka na Efezo? (Ee, Mpila beto me zaba couple yai, mono banza nde yo fweti vanda mpidina!)

Kumanisa Leso ya Bible:

Couple yai, Prisila ti Akilasi, bo vandaka bansadi ya Nzambi na bisika mingi, konso kisika bo kwendaka. Bo yantikaka na Roma, ebuna na nima bo kwendaka na Korinto, na nima na Efezo, kuvutuka na Roma, ti kuvutuka na Efezo diaka. Mambu ya nkaka pusaka bo na bisika yai, kansi na konso sika bo kwendaka, bo songaka ntima ya mbote na kusadisa bakwikidi ya nkaka. Inki kisalu bo salaka?

- Bo salaka konso mambu ya vandaka mfunu na kisalu ya Nzambi!
- Ee, bo kangulaka nzo na bo na Ntumwa Paulo ntangu yandi vandaka kutambula bonso missionnaire.
- Bo sadisaka Apolo na ndinga ya Nzambi
- bo siamisaka bakwikidi ya mpa
- bo yambaka dibundu na kusamba na nzo na bo
- bo salaka sikamosi ti Ntumwa Paulo
- bo sadisaka Timoteo
- Konso sika bo kwendaka kuzinga, bo sadisaka bakristo kuna.

Keti beno bambuka Mambu? “Ve, mono-zola-kusala-yo-ve Mambu?” Keti Prisila ti Akilasi vandaka bonso yandi? (Ikele ve, bo vandaka bonso yandi ve ata fioti! Konso mbala bo lombaka Mambu kusadila yandi, yandi buyaka yo. Kansi konso mpila ya monikaka kusadila Nzambi, Prisila ti Akilasi vandaka nswalu kusimba yo. Yai kele mpila bansidi ya Nzambi ya kieleka ke salaka.

Bo salaka bonso verse na beto ke tuba: —“Yo yina, ntangu yonso ya beto ke mona mpila, beto sala bantu yonso mbote, nkutu bampangi na beto bakristo.” (Galatia 6:10)

Kubinga bana ya zaba Yesu ntete ve kukwisa na Yesu:

Nge bambuka Apolo? Mbala ya nkaka nge kele bonso Apolo vandaka, na ntwala Prisila ti Akilasi songaka yandi Nsangu ya Yesu. Bonso Apolo, mbala ya nkaka nge bakisa mambu ya nkaka sambu na Nzambi. Nge mona bonso nge zola Nzambi. Kansi, mambu mosi ya mfunu mingi ke konda nge. Nge me yamba Yesu Kristo ntete ve bonso Mvulusi na nge.

Ndinga ya Nzambi ke sila nde, “Konso muntu yina ta binga zina ya Mfumu, yandi ta guluka” (Roma 10:13). Kana nge zola kuguluka na masumu na nge bubuyai, mono ta vanda na kiese kusonga nge na kati ya Bible inki mutindu nge lenda yamba Yesu.

(Longi, yai ya beto me tuba kele mpila mosi ya nge lenda binga bana na Yesu. Kansi Mpeve ya Nzambi lenda twadisa nge kulomba mvutu na meso ya bantu, to mpila ya nkaka ya nge me mona mbote. Songa bana ya zola kuyamba Yesu wapi bo lenda kwenda kutana ti nge sambu nge sadisa bo.)

Devoir sambu na bana ya me zaba Yesu:

Kana nge zaba Yesu bonso Mvulusi na nge dezia, mbala ya nkaka nge ta zola kusonga Yandi na ntima na nge nde, “Mono ta sadila Nge. Mono ta sadisa kusiamisa bakristo ya nkaka, sambu bo yela ti bo kuma ngolo. Mono ta sadisa Nge na konso kisika Nge ke na mono mfunu. Mfumu, sadisa mono kukuma bonso Prisila ti Akilasi. Sadisa mono kusadila Nge ngolo ti konso ntangu, kaka sambu mono zola Nge. Na zina ya Yesu. Amen

====

NSUKA YA LESO

====

NB: Atasio, longi!

Ntangu yai, nge me manisa kusadila baleso yai. Baleso ya mpa ke kinga nge na Centre des Materiels, sika nge me defa baleso yai. Mabundu ya nkaka mpi ke kinga kudefa baleso yai sambu bo mona mpila kulonga bana na bo. Ntangu yai, vutula materiels yonso na sachet ti vutula yonso na Centre des Materiels ya MCE. Merci mingi sambu na collaboration ya nge !